

## AZƏRBAYCAN XALQINA BÖYÜK İTKİ ÜZ VERDİ



*Ömrünü Azərbaycan dövlətçiliyinin inkişafına həsr etmiş böyük dövlət və siyasət xadimi, xalqımızın ümummilli lideri, Azərbaycan Respublikasının eks prezidenti Heydər Əlirza oğlu Əliyev uzun sürən ağır xəstəlikdən sonra kəskin ürək çatışmazlığından 2003-cü il dekabrın 12-də Bakı vaxtı ilə saat 19.00-da Amerika Birləşmiş Ştatla-*

*rının Ohayo ştatının Klivlend şəhərindəki klinikada dünyasını dəyişdi.*

*Heydər Əliyev 1923-cü il mayın 10-da Naxçıvan şəhərində anadan olmuşdur.*

*O, 1939-cu ildə Naxçıvan Pedaqoji Texnikumunu, sonra Azərbaycan Sənaye İnstitutunun (indiki Azərbaycan Dövlət Neft Akademiyası) memarlıq fakültəsini, daha sonra isə Bakı Dövlət Universitetinin tarix fakültəsini bitirmişdir.*

*1940-cı illərdən dövlət orqanlarında məsul vəzifələrdə çalışan Heydər Əliyev 1964-cü ildən Azərbaycan SSR Nazirlər Soveti yanında Dövlət Təhlükəsizliyi Komitəsi sədrinin müavini, 1967-ci ildən isə sədri vəzifəsində işləmiş, general-mayor rütbəsinə qədər yüksəlmişdir.*

*Heydər Əliyev 1969-cu ilin iyul plenumunda Azərbaycan Kommunist Partiyası Mərkəzi Komitəsinin birinci katibi seçilmişdir.*

*1982-ci ilə qədər bu vəzifədə uğurlu fəaliyyət göstərən Heydər Əliyev həmin dövrdə Azərbaycan xalqının ictimai-siyasi, sosial-iqtisadi və elmi-mədəni sahələrdə nailiyyətlər qazanması üçün böyük*

işlər görmüş, respublikamızı Sovet İttifaqında birincilər sırasına çıxarmışdır.

1982-ci ildə SSRİ Nazirlər Soveti sədrinin 1-ci müavini, Siyasi Büronun üzvü seçilən Heydər Əliyev 1987-ci ilə qədər öz vəzifəsini Moskvada müvəffəqiyyətlə həyata keçirmiş, sonra isə ermənipərəst baş katib Mixail Qorbaçovun məkrli siyasəti ilə razılaşmayaraq istefa vermişdir. O, 1990-cı il yanvarın 20-də sovet qoşunlarının Bakıda törətdiyi qırğına etiraz əlaməti olaraq Kommunist Partiyası sıralarını tərk etmişdir.

1990-ci ilin iyulunda Moskvadan Azərbaycana qayıdan Heydər Əliyev Naxçıvan Muxtar Respublikası Ali Məclisinin sədri vəzifəsinə və Azərbaycan Ali Sovetinə deputat seçilmişdir.

Azərbaycan Respublikası müstəqil dövlət elan olunduqdan sonra Heydər Əliyev bütün gücünü, bütün istedadını müstəqil dövlətimizin qurulmasına sərf etdi. Məhz onun global düşüncəsi və vaxtında atdığı düşünülmüş addımları sayəsində ölkəmizdə sabitlik yarandı, iqtisadi və hüquqi islahatlar başlandı, demokratiyanın gücü hiss edildi.

1993-cü ildə ölkəmiz vətəndaş müharibəsi təhlükəsi ilə üzləşərkən Heydər Əliyev xalqın tələbi ilə Bakıya gəlmiş və Azərbaycan Ali Sovetinin sədri vəzifəsini yerinə yetirməyə başlamış, həmin il oktyabrın 3-də Azərbaycan Respublikasının prezidenti seçilmişdir.

1998-ci il oktyabrın 11-də Heydər Əliyev ikinci dəfə xalqın etimadını qazanaraq dövlət başçısı vəzifəsinə seçilmişdir.

Ötən on il ərzində o, Azərbaycanın dövlət müstəqilliyinin möhkəmləndirilməsi, beynəlxalq aləmdə nüfuz qazanması və Dağlıq Qarabağ probleminin sülh yolu ilə həll olunması üçün səmərəli fəaliyyət göstərmişdir. Azərbaycan neftinin dünya bazarına çıxarılması uğrunda Heydər Əliyevin apardığı siyasət bu gün öz bəhrəsini verməkdədir.

2003-cü il oktyabrın 2-də Heydər Əliyev Azərbaycan Respublikası prezidentliyinə namizədliyini geri götürmüş və xalqı İlham Əliyevə səs verməyə çağırmışdır.

Heydər Əliyev bir sıra beynəlxalq mükafatlara, müxtəlif ölkələrin universitetlərinin fəxri doktoru adına və digər yüksək fəxri adlara layiq görülmüşdür. O, iki dəfə Sosialist Əməyi Qəhrəmanı adına almış, bir çox xarici dövlətlərin orden və medalları ilə təltif olunmuşdur.

Azərbaycan xalqının tarixində və taleyində misilsiz rol oynamış Heydər Əlirza oğlu Əliyevin parlaq xatirəsi heç vaxt unudulma-

yacaq, millətimizin xoşbəxtliyi naminə gördüyü əvəzsiz tədbirlər həmişə böyük ehtiramla xatırlanacaqdır.

\*\*\*

Azərbaycan Respublikasının prezidenti İlham Əliyevin sərəncamı ilə eks-prezident Heydər Əliyevin vəfatı ilə əlaqədar ölkədə 7 günlük matəm elan olunmuşdur.

Dekabrın 15-də Heydər Əliyevlə ümumxalq vidalaşma mərasimi keçirilmişdir. Bakı küçələri matəm libasına bürünmüş, yollara qırmızı qərənfillər düzülmüşdü. Yüz minlərlə insan Azərbaycanın əvəzsiz liderinə sonsuz ehtiramlarını bildirmək üçün küçələrə axışmışdı.

Matəm karvanı Respublika Sarayından Şəhidlər Xiyabanına oradan isə Fəxri Xiyabana doğru üz tutdu. Heydər Əliyevin cənəzəsi top lafetindən endirilərək, məzarın yanına gətirildi. Matəm duasından sonra cənəzə məzara endirildi. Dövlət himni səsləndi. Toplardan yaylım atəşi açıldı.

Görkəmli dövlət xadimi Heydər Əliyevin dəfn mərasimində dünyanın bir çox ölkələrindən nüfuzlu nümayəndə heyətləri iştirak edirdilər. Türkiyə Respublikasının prezidenti Əhməd Necdet Sezer, Rusiya Federasiyasının prezidenti Vladimir Putin, Qazaxıstan prezidenti Nursultan Nazarbayev, Ukrayna prezidenti Leonid Kuçma, ABŞ prezidentinin xüsusi nümayəndəsi Brent Skoukroft, dövlət katibinin müavini Elizabet Cons, senator Sem Braunbək, Türkiyə Respublikasının baş naziri Rəcəb Tayyib Ərdoğan, Fransanın müdafiə naziri Mişel Alio-Mari, İranın birinci vitse-prezidenti Məhəmməd Rza Arif, Gürcüstanın sabiq dövlət başçısı Eduard Şevardnadze, Gürcüstan prezidentinin vəzifəsini icra edən Nino Burcanadze, Gürcüstan prezidentliyinə namizəd Mixail Saakaşvili, Özbəkistan Ali Məclisinin sədri Erkin Xəlilov və başqa rəsmi şəxslər qonaqlar arasında idilər.

Fəxri Xiyabana insan axını bu günlərdə də davam etməkdədir. Bu, xalqın öz ümummillə liderinə sonsuz ehtiramının ifadəsidir.

Dövlətçiliyimizin inkişafı və xalqımızın tərəqqisi uzun müddət Heydər Əliyevin düşündüyü strateji plana uyğun olaraq həyata keçiriləcək.

Heydər Əliyevin müdrik və parlaq surəti həmişə xalqımızla bir yerdə olacaq.